

باب 9

پودوں کی فزیالوجی

PLANT PHYSIOLOGY

یہ باب پڑھنے کے بعد طلبہ اس قابل ہوں گے کہ:

- پودوں میں منزل نیوٹریشن کی تعریف لکھیں۔
- پودوں کے منزل نیوٹریشن کی میکرو نیوٹریشن اور مائکرو نیوٹریشن میں درجہ بندی کریں۔
- بیان کریں کہ نائٹروجن پروٹین کی تیاری کے لیے اور کلوروفل میگنیشیم کی تشکیل کے لیے اہم ہے۔
- ٹرانسپورٹ اور اس کی ضرورت کا تصور بیان کریں۔
- جڑ اور روٹ ہیمرز کی اندرونی ساخت کی وضاحت کریں۔
- وضاحت کریں کہ جڑیں ایکٹو اور پسیو (passive) انجذاب کے ذریعہ پانی اور منزل (معدنی) نمکیات کو کس طرح لیتی ہیں۔
- ٹرانسپائریشن کی وضاحت کریں اور سیل کی سطح اور سٹومیٹا کے کھلنے اور بند ہونے سے اس عمل کا تعلق بیان کریں۔
- ٹمپریچر، ہوا اور نمی کو ان عوامل کے طور پر بیان کریں جو ٹرانسپائریشن کی رفتار پر اثر کرتے ہیں۔
- پودوں میں پانی اور نمک کی ٹرانسپورٹ کے میکانزم کی وضاحت کریں۔
- پریشر فلو میکانزم کے نظریہ کے ذریعہ خوراک کی منتقلی کے میکانزم کی وضاحت کریں۔
- پودوں میں گیسوں کے تبادلے کے عمل کی وضاحت کریں
- بے کار مادوں کے اخراج کے لیے پودوں میں میکانزم / موافقت کی وضاحت کریں۔
- پودوں میں اوسموٹک ایڈجسٹمنٹ کی وضاحت کریں۔

پودے زندگی کے ضروری اعمال کو سرانجام دینے میں قابل ذکر کارکردگی کا مظاہرہ کرتے ہیں۔ اس باب میں پودوں کی فزیالوجی کا مطالعہ کیا جائے گا۔ ہم ان میکانزمز کا مطالعہ کریں گے جن کے ذریعے پودے اپنے غذائی مادے یعنی نیوٹریٹس (nutrients) حاصل کرتے ہیں، ان میں پانی اور نیوٹریٹس کی ٹرانسپورٹ ہوتی ہے، وہ ماحول کے ساتھ گیسوں کا تبادلہ کرتے ہیں اور اپنا متوازن اندرونی ماحول برقرار رکھتے ہیں۔

NUTRITION IN PLANTS

پودوں میں نیوٹریشن

9.1

آٹوٹراک (autotrophic) جاندار اپنے ماحول سے پانی، کاربن ڈائی آکسائیڈ اور منرلز حاصل کرتے ہیں اور اپنی خوراک تیار کرتے ہیں۔ مثلاً کچھ بیکٹیریا، تمام الچی، اور تمام پودے۔

ہیٹروٹراک (heterotrophic) جاندار اپنی خوراک دوسرے جانداروں سے حاصل کرتے ہیں مثلاً ہیں اکثر بیکٹیریا، اور تمام پروٹوزون (protozoans)، تمام فنجائی اور تمام جانور۔

نیوٹریشن (تغذیہ) سے مراد وہ عمل ہے جس میں خوراک تیار کی جاتی ہے یا حاصل کی جاتی ہے اور اسے نشوونما اور توانائی کے لیے جسمانی مادوں میں تبدیل کیا جاتا ہے۔ نیوٹریٹس (غذائی مادے) وہ مادے ہیں جو جانداروں کو توانائی، نشوونما، مرمت اور بقا کے لیے درکار ہوتے ہیں۔

پودوں میں منرل نیوٹریشن Mineral Nutrition in Plants

ہم جانتے ہیں کہ پودے فوٹوسنتھی سیز کے عمل سے اپنی خوراک تیار کرتے ہیں۔ وہ سورج کی روشنی استعمال کر کے کاربن ڈائی آکسائیڈ اور پانی سے شوگر

بناتے ہیں۔ دوسرے بائیو مالیکول بنانے کے لیے انھیں زمین سے مادے لینے ہوتے ہیں۔ ایسے مادوں کو معدنی یعنی منرل نیوٹریٹس (mineral nutrients) کہتے ہیں۔ یہ زمین سے جذب کیے جانے والے وہ مخصوص کیمیکل ایلیمینٹس ہیں جو پودوں کی نشوونما کے لیے ضروری ہیں۔ وہ منرل جو پودوں کو بڑی مقدار میں چاہیے ہوتے ہیں، میکرو نیوٹریٹس (macronutrients) کہلاتے ہیں مثلاً کاربن، ہائیڈروجن، آکسیجن، فاسفورس، پوٹاشیم، نائٹروجن، سلفر، کیلشیم، اور میگنیشیم۔ جبکہ وہ منرل جن کی پودوں کو کم مقدار میں ضرورت ہوتی ہے، مائیکرو نیوٹریٹس (micronutrients) کہلاتے ہیں مثلاً آئرن، نکل، بورون، کلورین، کاپر، مولیبدینم (molybdenum)، منگنیز (manganese) اور زنک۔

مندرجہ ذیل ٹیبل میں پودوں میں اہم میکرو اور مائیکرو نیوٹریٹس کے کردار بیان کیے گئے ہیں۔

ٹیمبل: پودوں کی زندگی میں منرل نیوٹریٹس کا کردار	
میکرو نیوٹریٹس	پودے کی زندگی میں کردار
کاربن Carbon	بائیو مالیکولز کا اہم جزو
ہائیڈروجن Hydrogen	بائیو مالیکولز کا اہم جزو

آکسیجن Oxygen	بائیو مالیکیو لز کا اہم جزو؛ سیلولر ریپیریشن کے لیے ضروری
فاسفورس Phosphorous	اے ٹی پی، نیوکلک ایسڈز اور کو-اینزائمز کا جزو؛ بیج اگنے، فوٹو سنتھی سیز وغیرہ کے لیے لازمی
پوٹاشیم Potassium	سٹومیٹا کے کھلنے اور بند ہونے کو کنٹرول کرتا ہے
نائٹروجن Nitrogen	پروٹینز، کلوروفل، اینزائمز اور نیوکلک ایسڈز کا جزو
سلفر Sulphur	پروٹینز، وٹامنز اور اینزائمز کا حصہ
کیلشیم Calcium	اینزائمز کو فعال بناتا ہے؛ سیل وال کی ساخت کا حصہ ہے؛ سیلز میں پانی پر اثر رکھتا ہے
میگنیشیم Magnesium	کلوروفل کا جزو؛ کئی اینزائمز کو فعال بناتا ہے

مائیکرو نیوٹریٹس	پودے کی زندگی میں کردار
آئرن Iron	فوٹو سنتھی سیز کے لیے ضروری؛ بہت سے اینزائمز کو فعال بناتا ہے
مولیبڈینم Molybdenum	اس اینزائم کا حصہ ہے جو نائٹریٹس کو امونیا میں تبدیل کرتا ہے
بورون Boron	شوگر کی ترسیل، سیل ڈویژن اور کچھ اینزائمز کے لیے اہم
کاپر Copper	بہت سے اینزائمز کا حصہ
منیگنیز Manganese	فوٹو سنتھی سیز اور ریپیریشن کے اینزائمز کے افعال میں شامل
زنک Zinc	بہت سارے اینزائمز کے لیے ضروری
کلورین Chlorine	پانی کی اوسموسس میں شامل
نکل Nickel	نائٹروجن کے مینابولزم کے لیے ضروری

Role of Nitrogen and Magnesium

نائٹروجن اور میگنیشیم کا کردار

نائٹروجن تمام پروٹینز، اینزائمز اور نیوکلک ایسڈز کا لازمی جزو ہوتی ہے۔ یہ کلوروفل کا بھی جزو ہے۔ نائٹروجن پودے کو نشوونما میں مدد دیتی ہے۔ یہ بیج اور پھل بننے کے عمل کو تیز کرتی ہے اور پتے کے معیار کو بھی بہتر کرتی ہے۔ پودے اپنی جڑوں کے ذریعے زمین سے نائٹروجن جذب کرتے ہیں جو نائٹریٹس (nitrates) کی شکل میں ہوتی ہے۔ نائٹروجن کی کمی سے پودے کی نشوونما سست ہو جاتی ہے۔ اس کی کمی سے کلوروفل بھی ضرورت کے مطابق نہیں بنتا اور اس لیے پتے زرد ہونا شروع ہو جاتے ہیں۔ اس عمل کو کلوروسس (chlorosis) کہتے ہیں۔

جب کسی پودے کو نائٹروجن یا میگنیشیم کی کمی کا سامنا ہوتا ہے، تو وہ اپنے پرانے پتوں سے لے کر یہ ایلیمینٹ نئے پتوں میں پہنچاتا ہے۔ اس لیے پرانے پتے پہلے زرد ہونا شروع ہوتے ہیں۔ اگر کمی برقرار رہے تو یہ علامت نئے پتوں میں بھی آجاتی ہے۔

میگنیشیم کلوروفل کا ایک جزو ہے۔ یہ ایسے کئی اینزائمز کو بھی فعال کرتا ہے جو نشوونما کے لیے ضروری ہوتے ہیں۔ یہ پھل بننے اور بیج اگنے میں بھی مدد کرتا ہے۔ پودے کی جڑیں میگنیشیم کو آئنز (Mg^{2+}) کی شکل میں جذب کرتی ہیں۔ اگر میگنیشیم کی ضروری مقدار دستیاب نہ ہو تو پودا اپنے پتوں میں موجود کلوروفل کو توڑنے لگتا ہے۔ اس سے پتے زرد پڑ جاتے ہیں یعنی کلوروس کا شکار ہو جاتے ہیں۔ زیادہ عرصے تک میگنیشیم کی کمی رہنے سے پتے گر بھی سکتے ہیں۔



(a)



(b)

تصویر 9.1: (a) نائٹروجن کی کمی کی وجہ سے کلوروس، (b) میگنیشیم کی کمی کی وجہ سے کلوروس

TRANSPORT IN PLANTS

پودوں میں ٹرانسپورٹ

9.2

ٹرانسپورٹ سے مراد کسی جاندار کے جسم میں پانی، نیوٹریٹس، ہارمونز اور بے کار مادوں کی نقل و حرکت ہے۔ یہ نقل و حرکت سیلز کے انجیل، نشوونما، اور ماحولیاتی تبدیلیوں کے رد عمل کے لیے ضروری ہوتی ہے۔

پڑکیے Recall

- پیسیو ٹرانسپورٹ (Passive Transport): سیل ممبرین میں سے آئنز یا مالیکیولز کی زیادہ ارتکاز والے علاقے سے کم ارتکاز والے علاقے میں نقل و حرکت، پیسیو ٹرانسپورٹ کہلاتی ہے۔ اس حرکت میں توانائی کی ضرورت نہیں ہوتی۔ پیسیو ٹرانسپورٹ کی مثالیں ہیں ڈیفیوژن (diffusion) اور اوسموسس۔
- ایکٹیو ٹرانسپورٹ (Active Transport): توانائی کا استعمال کرتے ہوئے سیل ممبرین میں سے آئنز یا مالیکیولز کی کم ارتکاز والے علاقے سے زیادہ ارتکاز والے علاقے میں نقل و حرکت کو ایکٹیو ٹرانسپورٹ کہتے ہیں۔
- اوسموسس (Osmosis): یہ پانی کے مالیکیولز کی ایک سیسی پرمی ایبل (semi-permeable) ممبرین میں سے سولیوٹ (solute) کے کم ارتکاز والے علاقے سے سولیوٹ کے زیادہ ارتکاز والے علاقے میں نقل و حرکت ہے۔ اس حرکت میں توانائی کی ضرورت نہیں ہوتی۔

پودے زمین سے پانی اور منرل نیوٹریٹس یعنی نمکیات حاصل کرتے ہیں۔ ان مادوں کو پودے کے اوپر والے حصوں تک پہنچایا جاتا ہے۔ اسی طرح، پتوں میں تیار ہونے والی خوراک کو پودے کے دوسرے حصوں تک پہنچایا جاتا ہے۔ تمام زمینی پودوں (موسز: mosses اور لیورورٹز: liverworts کے علاوہ) میں پانی، نمکیات اور خوراک کی ٹرانسپورٹ زائیکلم اور فلوئم ٹشو کے ذریعے ہوتی ہے۔ زائیکلم ٹشو پانی اور نمکیات کی ٹرانسپورٹ جبکہ فلوئم ٹشو خوراک کی ٹرانسپورٹ کرتا ہے۔ پودوں میں پانی اور نمکیات کی ٹرانسپورٹ کے میکانزم کا مطالعہ کرنے سے پہلے ہم پڑھیں گے کہ پودے مٹی سے پانی اور نمکیات کو کس طرح جذب کرتے ہیں۔

جڑ کی اندرونی ساخت اور پانی اور آئنائز کا جذب ہونا

Internal Structure of Root and Uptake of Water and Ions

ہم جانتے ہیں کہ جڑیں وہ آرگنز ہیں جو مٹی سے پانی اور نمکیات جذب کرتے ہیں۔ جڑ کی اندرونی ساخت مندرجہ ذیل خصوصیات رکھتی ہے جو جڑوں کو یہ فعل سرانجام دینے میں مدد کرتی ہیں۔

اپنی ڈرمس اور رُوٹ ہیئرز (Epidermis & Root hairs): جڑ کی سب سے بیرونی پرت یعنی اپنی ڈرمس میں سیلز کی صرف ایک تہہ ہوتی ہے۔ اپنی ڈرمس کے کئی سیلز چھوٹے چھوٹے بال نما پھیلاؤ (extensions) رکھتے ہیں جو مٹی کے ذرات کے درمیان موجود خالی جگہوں تک گئے ہوتے ہیں۔ یہ پھیلاؤ رُوٹ ہیئر (root hair) کہلاتے ہیں جو مٹی میں پانی کے ساتھ براہ راست جڑے ہوتے ہیں۔ رُوٹ ہیئر کا سطحی رقبہ بہت زیادہ ہوتا ہے۔ مٹی میں موجود پانی میں نمکیات کا

جڑ کے اندر، پانی اور نمکیات مرکز تک پہنچنے کے لیے دو راستے اختیار کرتے ہیں:

(i) - سیلز میں سے گزر کر

(ii) - سیل والز میں سے اور سیلز کے درمیان خالی جگہوں میں سے گزر کر


ارتکاز رُوٹ ہیئر کی نسبت کم ہوتا ہے۔ رُوٹ ہیئر ایکٹو ٹرانسپورٹ کے ذریعے مزید نمکیات بھی اپنے اندر لے جاتے ہیں۔ رُوٹ ہیئر اور مٹی میں نمکیات کے ارتکاز میں فرق کی وجہ سے پانی اوسموسس (پیسوٹرانسپورٹ) کے ذریعے مٹی سے رُوٹ ہیئر میں چلا جاتا ہے۔ یہاں سے یہ پانی اور اس میں حل شدہ نمکیات اپنی ڈرمس کے دوسرے سیلز میں داخل ہو جاتے ہیں۔

کارٹیکس (Cortex): یہ اپنی ڈرمس کے بالکل نیچے سیلز کا ایک چوڑا علاقہ ہے۔ اپنی ڈرمس سے پانی کارٹیکس میں داخل ہوتا ہے۔

اینڈوڈرمس (Endodermis): کارٹیکس کے سب سے اندرونی طرف اینڈوڈرمس (endodermis) کی تہہ ہے جو کارٹیکس سے پانی وصول کرتی ہے۔

پیری سائیکل (Pericycle): یہ سیلز کی ایک باریک تہہ ہے جو اینڈوڈرمس کی اندرونی جانب موجود ہے۔

ویسکولر ٹشو (Vascular tissue): جڑ کے سب سے اندرونی حصے میں ویسکولر ٹشو یعنی زائیلیم اور فلوئم (ویسکولر بنڈل) ہوتے ہیں۔ جڑ کے زائیلیم اور فلوئم مرکز میں ایک راڈ یا پائپ (pipe) کی صورت میں ہوتے ہیں۔ یہ پائپ تنے میں موجود ایسی ہی پائپ کے ساتھ متصل ہوتی ہے۔ پیری سائیکل سے پانی جڑ کے زائیلیم میں چلا جاتا ہے جہاں سے اسے تنے کے زائیلیم میں منتقل کیا جاتا ہے۔



تصویر 9.2: جڑ سے پانی اور آئزنز کا جذب ہونا


TRANSPIRATION

ٹرانسپائریشن

9.3

پودے کی سطح سے پانی کا بخارات بن کر نکل جانا، ٹرانسپائریشن کہلاتا ہے۔ پودوں میں ٹرانسپائریشن کا عمل تین رستوں سے ہو سکتا ہے؛ یعنی پتوں کے سٹومیٹا کے ذریعے، پتے کی اپی ڈرمس پر موجود کیوٹیکل (cuticle) کے ذریعے اور چند پودوں کے تنوں میں موجود خاص سوراخوں لینٹی سلز (lenticels) کے ذریعے۔

زیادہ تر ٹرانسپائریشن سٹومیٹا کے ذریعے ہوتی ہے اور اسے سٹومیٹل (stomatal) ٹرانسپائریشن کہتے ہیں۔ پتوں میں زائیلیم سے پانی میزوفل سیلز کی سیل والز میں آ جاتا ہے۔ میزوفل سیلز کی گیلی دیواروں سے پانی بخارات بن کر پتے میں موجود خالی جگہوں یعنی ایر سپیسز (air spaces) میں آ جاتا ہے۔ یہ بخارات سٹومیٹا کی طرف جاتے ہیں اور پھر باہر ہوا میں شامل ہو جاتے ہیں۔



شکل 9.3: ٹرانسپائریشن کے مراحل

Mechanism of Opening and Closing of Stomata

سٹومیٹا کا کھلنے اور بند ہونے کا میکا نزم

ٹرانسپائریشن کو ایک ضروری برائی مانا جاتا ہے۔ اگرچہ اس عمل میں پودوں سے پانی کا ضیاع ہوتا ہے لیکن اس سے پتوں، تنے اور جڑوں کے زائلم ٹشوز میں پانی کا ایک کھنچاؤ پیدا ہوتا ہے۔ یہ کھنچاؤ جڑ سے پتوں تک پانی اور نمکیات کی ٹرانسپورٹ کا ذمہ دار ہے۔


سٹومیٹا اپنے گارڈ سیز (guard cells) کے ٹرگر پریشر میں تبدیلی آنے کی وجہ سے کھلتے اور بند ہوتے ہیں۔ اپی ڈرمس کے تمام سیز میں سے صرف سائج (sausage) کی شکل کے گارڈ سیز ہی کے پاس کلوروپلاسٹ ہوتا ہے۔ ان کی سیل وال کی اندرونی اطراف (جو سوراخ کا سامنا کرتی ہیں) موٹی ہوتی ہیں۔ جبکہ ان کی سیل وال کی بیرونی اطراف پتلی ہوتی ہیں۔ جب گارڈ

سیز ٹرجڈ (turgid) ہوتے ہیں، تو ان کی شکل پھلیوں (beans) جیسی ہو جاتی ہے۔ ایسی شکل میں دونوں گارڈ سیز کی سیل وال کی اندرونی اطراف ایک دوسرے سے دُور ہٹ جاتی ہیں۔ اس طرح ان کے درمیان کا سٹوما کھل جاتا ہے۔

دن کے وقت ہونے والے واقعات: دن کے وقت گارڈ سیز ایکٹو ٹرانسپورٹ کے ذریعے ارد گرد کے سیز سے پوٹاشیم آئنز اپنے اندر لے جاتے ہیں۔ اس وجہ سے گارڈ سیز کے اندر سولیوٹ (solute) کا ارتکاز اپی ڈرمس کے دوسرے سیز کی نسبت بڑھ جاتا ہے۔ اس لیے اپی ڈرمس کے سیز سے پانی او سمو سس کے ذریعے گارڈ سیز میں آتا ہے۔ گارڈ سیز ٹرجڈ (turgid) ہو جاتے ہیں اور ان کی اندرونی دیواریں ایک دوسرے سے دُور ہٹ جاتی ہیں۔ اس طرح ان کے درمیان موجود سٹوما کھل جاتا ہے۔ دن کے وقت گارڈ سیز

میں سولیوٹ کا ارتکاز زیادہ ہی رہتا ہے کیونکہ وہ فوٹو سنتھی سیز کر کے گلوکوز تیار کر رہے ہوتے ہیں۔ سولیوٹ کے زیادہ ارتکاز کی وجہ سے پانی ان کے اندر ہی رہتا ہے اور یہ ٹرجڈ رہتے ہیں۔

شام کے وقت ہونے والے واقعات: شام کے وقت گارڈ سیلز میں گلوکوز کا ارتکاز کم ہو جاتا ہے۔ پوٹاشیم آئنز بھی واپس اپنی ڈرمل سیلز میں چلے جاتے ہیں۔ اس کے نتیجے میں پانی بھی گارڈ سیلز سے نکل کر اپنی ڈرمل کے دوسرے سیلز میں چلا جاتا ہے۔ اس سے گارڈ سیلز کا ٹرگر ختم ہو جاتا ہے اور ان کی اندرونی دیواریں ایک دوسرے کے ساتھ لگ جاتی ہیں اور ان کے درمیان سٹوما بند ہو جاتا ہے۔



فصل 9.4: سٹوما کا کھلنا اور بند ہونا

ٹرانسپائریشن کی رفتار پر اثر انداز ہونے والے عوامل

Factors Affecting the Rate of Transpiration

مختلف عوامل ٹرانسپائریشن کی رفتار پر اثر انداز ہوتے ہیں، مثلاً

- ٹمپرچر: ٹمپرچر بڑھنے پر ٹرانسپائریشن کی رفتار تیز ہوتی ہے۔ اس کی وجہ یہ ہے کہ زیادہ ٹمپرچر پر پانی تیزی سے بخارات میں تبدیل ہوتا ہے۔
- پتے کا سطحی رقبہ اور سٹومیٹا کی تقسیم: باریک پتوں کی نسبت زیادہ سطحی رقبہ رکھنے والے (چوڑے) پتوں میں ٹرانسپائریشن زیادہ ہوتی ہے۔ زیادہ تر پودوں میں، پتے کی زیریں سطح پر سٹومیٹا کی تعداد بالائی سطح کی نسبت زیادہ ہوتی ہے۔ اس لیے زیریں سطح سے ٹرانسپائریشن کی رفتار زیادہ ہوتی ہے۔


- ہوا میں نمی: ہوا میں جتنی زیادہ نمی (فضا میں بخارات کی فیصد مقدار) ہوگی، ٹرانسپائریشن کی رفتار اتنی ہی کم ہوگی۔
- متحرک ہوا: متحرک ہوا ٹرانسپائریشن کو تیز کرتی ہے۔ یہ ہوا پتوں کے ارد گرد مرطوب ہوا کو دور لے جاتی ہے جس سے زیادہ پانی بخارات بنتا ہے۔

9.4 پودوں میں پانی کی ٹرانسپورٹ TRANSPORT OF WATER IN PLANTS

جڑیں جذب شدہ پانی کو پودے کے پتوں تک نہیں دھکیل سکتیں۔ اس کی بجائے، پتے جڑوں میں موجود پانی پر کھنچاؤ کی ایک قوت لگاتے ہیں۔ پتوں میں کھنچاؤ کی یہ قوت ان کی سطح سے پانی کی ٹرانسپائریشن کی وجہ سے پیدا ہوتی ہے۔ اسی لیے اسے ٹرانسپائریشن کا کھنچاؤ یعنی ٹرانسپائریشنل پُل (transpirational pull) کہتے ہیں۔

جب پتے کے میزوفل سیز سے پانی نکلتا ہے تو پتے کی زائیم نالیوں سے مزید پانی ان میں داخل ہو جاتا ہے۔ زائیم نالیوں کے اندر پتے سے جڑوں تک پانی کا مسلسل کالم ہوتا ہے۔ پانی کا یہ مسلسل کالم بننے کی تین وجوہات ہیں: (i) پانی کے مالیکیولز کے درمیان کشش کا ہونا، (ii) زائیم نالیوں کا ڈایامیٹر تنگ ہونا، اور (iii) وہ کشش جس سے پانی کے مالیکیولز زائیم کی دیواروں سے چپکے ہوتے ہیں۔

پتے کی زائیم نالی میں جب پانی کا ایک مالیکیول اوپر چڑھتا ہے تو یہ پتے، تنے اور جڑ کی زائیم میں پانی کے تمام کالم پر ایک کساؤ یعنی ٹینشن (tension) پیدا کر دیتا ہے۔ اس کے نتیجے میں پانی کا تمام کالم اوپر کی طرف کھنچتا ہے۔



فصل 9.5: پودوں میں پانی کی ٹرانسپورٹ


9.5 پودوں میں خوراک کی منتقلی TRANSLLOCATION OF FOOD IN PLANTS

زائیم پانی اور نمکیات کے لیے ایک طرفہ رستہ ہے (جڑوں سے پتوں کی طرف)۔ فلوئم خوراک کے لیے ایک دوطرفہ رستہ ہے۔ خوراک کے سفر کرنے کی سمت کا فیصلہ سورس اور سنک میں رسد (supply) اور طلب (demand) کے مطابق کیا جاتا ہے۔

ہم جانتے ہیں کہ پودے کے جسم میں خوراک، فلوئم کے ذریعے ایک جگہ سے دوسری جگہ پہنچائی جاتی ہے۔ زیادہ تر پودوں میں ٹرانسپورٹ کرنے کے لیے گلوکوز کو سکروز (sucrose) میں تبدیل کر لیا جاتا ہے۔ پودوں میں خوراک کی منتقلی کے طریقہ کار کو پریشر فلو (Pressure Flow) میکانزم کہتے ہیں۔

اس میکانزم کے مطابق، حل شدہ خوراک ماخذ یعنی سورس (source) سے

سنک (sink) کی طرف بہتی ہے۔ خوراک کے سورسز میں فوٹو سنتھیسیز کرنے والے ٹشوز (پتے کے میزوفل سیلز) اور خوراک ذخیرہ کرنے والے ٹشوز (مثلاً جڑیں) شامل ہیں۔ خوراک کے سنکس (sinks) میں خوراک استعمال کرنے والے ٹشوز (جڑوں اور تنوں کے نشوونما پانے والے کنارے) اور خوراک ذخیرہ کرنے والے ٹشوز شامل ہیں۔



فکل 9.6: پودوں میں خوراک کی ٹرانسپورٹ

سورس کے مقام پر، خوراک (سکروز) ایکٹو ٹرانسپورٹ کے ذریعے فلوئم کی سیوٹیوب (sieve tube) میں داخل کی جاتی ہے۔ اس ایکٹو ٹرانسپورٹ کے لیے فلوئم کے کمپینینس (companion) سیلز توانائی مہیا کرتے ہیں۔ سیوٹیوب میں قریبی زائیم ٹشوز کی نسبت سولیوٹ کا ارتکاز زیادہ ہو جانے کی وجہ سے پانی اوسموسس کے ذریعے سیوٹیوب میں داخل ہو جاتا ہے۔ اس طرح ان ٹیوبز میں فلوئڈ پریشر بڑھ جاتا ہے اور خوراک کا محلول (سولیوشن) سنک کی طرف بہتا ہے۔

سنک کے مقام پر خوراک کو ایکٹو ٹرانسپورٹ کے ذریعے سیوٹیوبز سے نکالا جاتا ہے۔ پانی بھی اوسموسس کے ذریعے سیوٹیوبز سے زائیم میں آ جاتا ہے۔ اس طرح،

سیوٹیوب میں فلوئڈ پریشر کم ہو جاتا ہے۔ سورس میں فلوئڈ پریشر زیادہ ہونے اور سنک میں کم ہونے کی وجہ سے سورس سے خوراک کی بڑی مقدار کا ایک بہاؤ سنک کی طرف آتا ہے۔

9.6 پودوں میں گیسوں کا تبادلہ GASEOUS EXCHANGE IN PLANTS

دن کے وقت پودے کے تمام سیلز سیلولر ریسپیریشن کر رہے ہوتے ہیں۔ اُن کے سبز حصوں میں فوٹو سنتھی سیز بھی ہو رہی ہوتی ہے۔


- فوٹو سنتھی سیز میں وہ کاربن ڈائی آکسائیڈ استعمال کرتے ہیں اور آکسیجن خارج کرتے ہیں۔ پودے وہ کاربن ڈائی آکسائیڈ استعمال کرتے ہیں جو ان کی ریسپیریشن میں پیدا ہو رہی ہوتی ہے۔ وہ ماحول سے بھی کاربن ڈائی آکسائیڈ لیتے ہیں۔
- ریسپیریشن کے لیے پودے وہ آکسیجن استعمال کرتے ہیں جو ان کی فوٹو سنتھی سیز میں پیدا ہو رہی ہوتی ہے۔ وہ ماحول میں کاربن ڈائی آکسائیڈ خارج کرتے ہیں۔

اس طرح دن کے وقت پودے ماحول کو آکسیجن دے رہے ہوتے ہیں اور وہاں سے کاربن ڈائی آکسائیڈ لے رہے ہوتے ہیں۔ رات کے وقت تمام سیلز میں ریسپیریشن ہو رہی ہوتی ہے جبکہ فوٹو سنتھی سیز نہیں ہو رہی ہوتی۔ اس لیے پودے ماحول سے آکسیجن لیتے ہیں اور کاربن ڈائی آکسائیڈ خارج کرتے ہیں۔

Process of Gaseous Exchange


گیسوں کے تبادلہ کا عمل

پودوں میں جسم اور ماحول کے درمیان گیسوں کا تبادلہ سطح کے ذریعے ہوتا ہے۔ جڑ، تنے اور پتے کی اپی ڈرمس (epidermis) کے ذریعے ماحول اور اندرونی سیلز کے درمیان گیسوں کا تبادلہ ہوتا ہے۔ کچھ حصوں میں اپی ڈرمس کے اوپر ایک موٹی تہہ کیوٹیکل (cuticle) بھی ہوتی ہے۔ کیوٹیکل کے ذریعے بھی گیسوں کا تبادلہ ہو جاتا ہے۔



شکل 7.9: (a) پودے میں گیسوں کا تبادلہ؛ (b) ایک پتے میں گیسوں کا تبادلہ

پتوں اور چھوٹی عمر کے تنوں کی اپنی ڈر مس میں موجود سٹومیٹا کے رستے ہوا اندر باہر آتی جاتی ہے۔ پودے میں سیلز اور ہوا کے درمیان گیسوں کا تبادلہ ہوتا ہے۔ لکڑی والے تنوں (woody stems) کی تمام سطح پر چھال (bark) ہوتی ہے۔ چھال میں سے گیسوں کا تبادلہ نہیں ہو سکتا۔ تاہم چھال میں مخصوص سوراخ لینتھی سلز (lenticels) ہوتے ہیں، جو ماحول کے ساتھ گیسوں کے تبادلے میں مدد دیتے ہیں۔



شکل 9.8: چھال پر موجود لینتھی سلز (lenticels)

پودوں میں ایکسکریشن کا میکانزم

9.7

MECHANISMS FOR EXCRETION IN PLANTS

a- اضافی کاربن ڈائی آکسائیڈ اور آکسیجن کی ایکسکریشن Excretion of Extra CO₂ and O₂


دن کے وقت سیلولر ریپیریشن میں بننے والی کاربن ڈائی آکسائیڈ فوٹو سنتھی سیز میں استعمال ہو جاتی ہے۔ البتہ رات کے وقت، جب فوٹو سنتھی سیز نہیں ہو رہی ہوتی، کاربن ڈائی آکسائیڈ ایک بے کار مادہ ہو جاتی ہے۔ پودے اس کاربن ڈائی آکسائیڈ کو بے کار مادے کے طور پر اپنی سطح اور سٹومیٹا کے ذریعے باہر نکالتے ہیں۔

اسی طرح دن کے وقت فوٹو سنتھی سیز میں پیدا ہونے والی آکسیجن کو سیلولر ریپیریشن میں استعمال کیا جاتا ہے۔ آکسیجن کی اضافی مقدار کو سٹومیٹا کے ذریعے فضا میں خارج کر دیا جاتا ہے۔

b- اضافی پانی کی ایکسکریشن Excretion of Extra Water


پودے اپنے سیلز کے ویکولز (vacuoles) میں پانی کی بڑی مقداروں کو ذخیرہ کرتے ہیں۔ اس سے سیلز میں ٹرگر (turgor) بنتا ہے جو پودے کے نرم حصوں کو سہارا دیتا ہے۔ پودے اضافی یا فالتو پانی کو دو طریقوں سے باہر نکالتے ہیں۔

1. ٹرانسپائریشن (Transpiration): پودے دن کے وقت اضافی پانی کو ٹرانسپائریشن کے ذریعے خارج کرتے ہیں۔ آپ جانتے ہیں کہ ٹرانسپائریشن کی تین اقسام ہیں یعنی سٹومیٹل ٹرانسپائریشن (stomatal transpiration)، کیوٹیکولر ٹرانسپائریشن (cuticular transpiration)، اور لینٹی کیولر ٹرانسپائریشن (lenticular transpiration)۔



شکل 9.9: ٹرانسپائریشن کی اقسام

2. گٹیشن (Guttation): رات کے وقت، جب سٹومیٹا بند ہوتے ہیں، ٹرانسپائریشن نہیں ہوتی۔ اس لیے بہت سے پودے اضافی پانی اپنے زائیم میں جمع کر لیتے ہیں۔ یہ پانی دن کے وقت نکالا جاتا ہے۔ کچھ پودے جیسے کہ گھاس، رات کے وقت فالتو پانی کو نکالنے کے لیے مخصوص طریقہ استعمال کرتے ہیں جسے گٹیشن کہتے ہیں۔ گٹیشن میں اضافی پانی پتوں کی نوک یا کناروں پر موجود چھوٹے سوراخوں کے ذریعے باہر نکالتے ہیں۔ یہ عمل پودے میں پانی کی مقدار کنٹرول کرنے میں مدد دیتا ہے۔



گٹیشن اور شبیم (dew) بننا دو مختلف عمل ہیں۔
شبیم پودے کی سطح پر موجود وہ آبی قطرے
ہوتے ہیں جو ہوا میں موجود بخارات کے کثیف
ہو جانے سے بنتے ہیں۔

شکل 9.10: مختلف پتوں میں گٹیشن کا عمل

Excretion of other Metabolic Wastes

c-میٹابولزم کے دوسرے بے کار مادوں کی ایکسکریشن

پودے مختلف طریقوں سے میٹابولزم کے دوسرے بے کار مادے باہر نکالتے ہیں۔ چند پودے بے کار مادوں کو غیر نقصان دہ قلموں (crystals) کی صورت میں ذخیرہ کر لیتے ہیں۔ کچھ پودے اپنے بے کار مادوں کو پتوں میں رکھتے ہیں۔ جب ان کے پتے گرتے ہیں تو جسم کو بے کار مادوں سے بھی چھٹکارا مل جاتا ہے۔ چند پودے قوت لگا کر مخصوص سوراخوں کے ذریعے اپنے بے کار مادے نکالتے ہیں۔ مثال کے طور پر ربڑ (rubber) کا پودا لیٹکس (latex) نکالتا ہے، کیکر (Acacia) کا درخت گمز (gums) نکالتا ہے، کوئی فر (conifer) درخت ریزنز (resins) خارج کرتا ہے، اور بھنڈی (ladyfinger) کا پودا میو سیلج (mucilage) خارج کرتا ہے۔



ربڑ کے پودے سے لیٹکس (latex)



کیکر کے درخت سے گم (gum)



کوئی فر کے درخت سے ریزنز (resins)

شکل 9.11: پودوں میں ایکسکریشن

9.8 پودوں میں اوسموتک مطابقتیں OSMOTIC ADJUSTMENTS IN PLANTS

مسکن (habitat) کی بنیاد پر پودوں کی چار اقسام ہیں۔

1. میزوفائٹس (Mesophytes): یہ خشکی کے پودے ہیں جو ایسی زمین میں رہتے ہیں جہاں پانی کی مناسب مقدار دستیاب ہوتی ہے۔ ان پودوں کا رُوٹ سسٹم وسیع ہوتا ہے جو اچھے طریقے سے پانی جذب کرتا ہے۔ ان کے جسم کی زیادہ تر سطح پر مومی کیوٹیکل (waxy cuticle) ہوتی ہے، جو پانی کے ضیاع کو روکتی ہے۔ مزید برآں، ٹرانسپائریشن کو کم کرنے کے لیے یہ پودے اپنے سٹومیٹا بند رکھتے ہیں۔ میزوفائٹس کی مثالیں مکئی، سی شاخہ (clover) اور گلاب وغیرہ ہیں۔

2. ہائیڈروفائٹس (Hydrophytes): یہ پودے تازہ پانی (freshwater) یعنی تالاب، جھیل وغیرہ یا گیلی مٹی میں رہتے ہیں۔ ان میں پودے کی تمام سطح سے پانی جذب ہوتا ہے۔ وہ اپنے جسم سے اضافی پانی نکالنے کے لیے مختلف طریقے استعمال کرتے ہیں۔ مثال کے طور پر کئی ہائیڈروفائٹس کے پتے چوڑے ہوتے ہیں جو پانی کی سطح پر تیرتے ہیں۔ ان پتوں

کی بالائی سطح پر زیادہ سٹومیٹا ہوتے ہیں۔ پانی ان سٹومیٹا سے باہر نکلتا ہے۔ ایسے پودوں کی ایک عام مثال کنول (water lily) ہے۔

3. زیر وفائیٹس (Xerophytes): یہ پودے بہت خشک ماحول (صحراؤں) میں رہتے ہیں۔ قریباً خشک مٹی سے پانی جذب کرنے کے لیے ان کی جڑیں بہت گہری ہوتی ہیں۔ ان کی سطح پر سٹومیٹا بہت کم ہوتے ہیں۔ پانی کا ضیاع روکنے کے لیے ان کی سطح پر موٹی مومی کیوٹیکل ہوتی ہے۔ چند زیر وفائیٹس مثلاً کیکٹائی (Cacti) (واحد کیکٹس Cactus) اپنی مخصوص جڑوں یا تنوں میں پانی ذخیرہ کر لیتے ہیں۔ ایسی جڑیں یا تنے نرم اور رس بھرے (juicy) ہوتے ہیں۔ ایسے آرگنز کو گودے دار یعنی سکولینٹ (succulent) آرگنز کہتے ہیں۔



1- ٹماٹر (میزوفائیٹ) کے پتوں کے بند سٹومیٹا



2- کنول (ہائیڈروفائیٹ) کے چوڑے پتے



3- کیکٹس (زیر وفائیٹ) کا گودے دار تنے



4- سمندری پودے (ہیلوفائیٹ) کے پتے پر نمکیات کے کرملز

شکل 9.12: پودوں میں اوسموتک مطابقتیں

1. ہیلوفائٹس (Halophytes): یہ پودے نمکین پانیوں (مثلاً سمندر یا نمکین دلدلوں) والے مسکن میں رہتے ہیں۔ پانی ان کے ہائپوٹانک (hypotonic) جسم سے نکل کر باہر ہائپرٹانک (hypertonic) ماحول میں جانے کی کوشش کرتا ہے۔ یہ پودے پانی سے نمکیات جذب کرتے ہیں اور اپنے جسم کو ہائپرٹانک بنالیتے ہیں۔ اس طرح پانی باہر نہیں نکلتا۔ زائد نمکیات کو سیلز میں ذخیرہ کیا جاسکتا ہے یا پتوں پر موجود سالٹ گلینڈز (salt glands) سے باہر نکالا جاتا ہے۔ سمندری گھاس (sea grass) کی کئی اقسام اس گروپ میں شامل ہیں۔

اہم نکات

- نیوٹریشن (تغذیہ) سے مراد وہ عمل ہے جس میں خوراک تیار کی جاتی ہے یا حاصل کی جاتی ہے اور اسے نشوونما اور توانائی کے لیے جسمانی مادوں میں تبدیل کیا جاتا ہے۔
- پودوں کو پروٹین کی تیاری کے لیے نائٹروجن اور کلوروفل کی تیاری کے لیے میگنیشیم کی ضرورت ہوتی ہے۔
- جڑوں میں چھوٹے روٹ ہیمرز ہوتے ہیں جو دراصل جڑوں کے اپی ڈرمل سیلز کی توسیع ہیں۔
- جڑیں اوسموسس کے عمل سے روٹ ہیمرز کے ذریعے مٹی سے پانی جذب کرتی ہیں، اور اس پانی کو پودے کے ویکسکولر سسٹم میں منتقل کر دیتی ہیں۔
- بخارات کے ذریعے پودوں کی سطح سے پانی کا ضیاع ٹرانسپائریشن کہلاتا ہے۔
- پانی زائیلیم نالیوں کے ذریعے پودے کے اوپر جاتا ہے اور پتوں اور دیگر حصوں تک پہنچتا ہے۔ یہ عمل ٹرانسپائریشن کے کھنچاؤ (ٹرانسپائریشنل پل) کی وجہ سے ہوتا ہے۔
- پانی کے مالیکیولز کے درمیان کشش ہوتی ہے اور وہ زائیلیم کی دیواروں سے بھی چپکے ہوتے ہیں۔ یہ خصوصیات جڑوں سے پتوں تک پانی کا ایک مسلسل کالم بنانے کی ذمہ دار ہیں۔
- پتوں سے پانی کی ٹرانسپائریشن کی وجہ سے زائیلیم میں ایک کھنچاؤ پیدا ہوتا ہے جو پانی کو جڑوں سے اوپر کی طرف کھینچتا ہے۔
- خوراک کی ٹرانسپورٹ رسد کے علاقوں (ماخذ) سے میٹابولزم یا سٹوریج کے علاقوں (سنگ) کی طرف ہوتی ہے۔

- پتوں میں، شوگر کے مالیکیول ایکٹو ٹرانسپورٹ کر کے فلوئم کی سیوٹیوبز میں لوڈ کیے جاتے ہیں۔
- فلوئم میں شوگرز کے زیادہ ارتکاز کی وجہ سے زائیم سے پانی اوسموسس کے ذریعہ فلوئم میں آتا ہے۔ یہ ماخذ (پتوں) میں فلوئڈ پریشر بڑھاتا ہے۔
- ماخذ اور سنک میں فلوئڈ پریشر کا فرق شوگر سے بھرپور رس کو ماخذ (مثلاً پتوں) سے سنک (مثلاً جڑیں، پھل، یا نشوونما پانے حصے) کی طرف دھکیل دیتا ہے۔
- سنک پر، فلوئم سے شوگرز کو ہٹا دیا جاتا ہے۔ اس سے فلوئڈ پریشر کم ہو جاتا ہے اور پانی زائیم میں واپس آ جاتا ہے۔
- سنک پر، فلوئم سے باہر شوگرز اور پانی باہر نکلتے ہیں۔ اس سے سیوٹیوبز میں فلوئڈ پریشر کم ہو جاتا ہے۔ اس لیے، خوراک بڑے پیمانے پر ماخذ سے سنک کی طرف بہہ جاتی ہے۔
- پتوں میں سٹومیٹا پودے کی ضرورت کے مطابق پانی نکلنے اور گیسوں کے تبادلے کو کنٹرول کرتے ہیں۔
- مسکن (پانی کی دستیابی) کی بنیاد پر پودوں کی چار اقسام ہیں یعنی، میزوفائٹس، ہائڈروفائٹس، زیر وفائٹس، اور ہیلوفائٹس۔

مشق

A درج ذیل سوالات کے لیے درست جوابات منتخب کریں۔

1. پودے کے مندرجہ ذیل نیوٹریٹس میں سے کون سا بڑی مقدار میں ضروری ہے؟

(الف) آئرن (ب) زنک

(ج) پوٹاشیم (د) بورون

2. کلوروفل بنانے کے لیے پودوں کو کون سا ایلیمنٹ درکار ہوتا ہے؟

(الف) فاسفورس (ب) کیلشیم

(ج) میگنیشیم (د) سلفر

3. روٹ ہیمرز کا بنیادی کام یہ ہے:

(الف) نیوٹریٹس کی ٹرانسپورٹ کرنا

(ب) خوراک کا ذخیرہ کرنا

(ج) پانی جذب کرنے کے لیے سطح کے رقبے میں اضافہ

(د) پروٹیز کی تیاری

4. روٹ ہیمرز مٹی سے نمکیات کیسے جذب کرتے ہیں؟

(الف) ڈیفوژن (ب) اوسموسس

(ج) ایکٹو ٹرانسپورٹ (د) فلٹریشن

5. پانی مٹی سے جڑ کے سیلز میں کیسے منتقل ہوتا ہے؟

(الف) اوسموسس (ب) ایکٹو ٹرانسپورٹ

(ج) ڈیفوژن (د) بڑے پیمانے پر بہاؤ

6. ٹرانسپائریشن کو کس کے ذریعہ کنٹرول کیا جاتا ہے؟

(الف) میزوفل (ب) گارڈ سیلز

(ج) زائیلیم (د) فلوئم

7. کس حالت میں ٹرانسپائریشن کی رفتار زیادہ ہوگی؟

(a) زیادہ نمی (ب) روشنی کی کم شدت

(ج) حرکت کرتی ہوا (د) پانی سے بھری مٹی

8. سٹومیٹا کے کھولنے میں کون سا آئن کردار ادا کرتا ہے؟

(الف) سوڈیم (ب) پوٹاشیم

(ج) کیلشیم (د) میگنیشیم

9. زیادہ تر پودوں میں خوراک کو کون سی شکل میں ٹرانسپورٹ کیا جاتا ہے؟

(الف) گلوکوز (ب) سکروز

(ج) سٹارچ (د) مالٹوز

10. خوراک کی ٹرانسپورٹ کے پریش فلو میکانزم کے مطابق کیا درست ہے؟

- (الف) پانی ماخذ میں داخل ہوتا ہے، جس سے پریشر پیدا ہوتا ہے
- (ب) سنک سے پانی نکالا جاتا ہے
- (ج) فلوئم میں خوراک کی نقل و حرکت کشش ثقل کی وجہ سے ہوتی ہے
- (د) سولیوٹ کم سے زیادہ ارتکاز کی طرف منتقل ہوتے ہیں

11. کن پودوں میں سکولینٹ آرگنز موجود ہوتے ہیں؟

- (الف) زیروفائٹس
- (ب) ہائیڈروفائٹس
- (ج) میزوفائٹس
- (د) ہیلوفائٹس

مختصر جوابات لکھیں۔

B

1. پودوں میں منرل نیوٹریشن کی تعریف لکھیں۔
2. میکرو نیوٹریٹس اور مائکرو نیوٹریٹس کی تعریف لکھیں اور مثالیں دیں۔
3. پودوں میں نائٹروجن اور میگنیشیم کا کردار بیان کریں۔
4. ٹرانسپائریشن اور اس کی اقسام کی تعریف کریں۔
5. پودوں میں ٹرانسپائریشنل پل کس طرح اہم ہے؟
6. پودوں میں ٹرانسپائریشن پانی کا ضیاع ہے۔ کیا یہ ایک نقصان دہ عمل ہے؟ اگر نہیں تو اس کی اہمیت کیا ہے؟
7. ان کے درمیان فرق کریں:
 - i. زائیلیم اور فلوئم
 - ii. ٹرانسپائریشن اور گٹھیش
 - iii. ہائیڈروفائٹس اور ہیلوفائٹس
 - iv. ہائیڈروفائٹس اور زیروفائٹس
 - v. لینٹی کیولر ٹرانسپائریشن اور سٹومیٹل ٹرانسپائریشن
8. ربڑ اور کیکر کے پودے اپنے بے کار مادوں کو کیسے خارج کرتے ہیں؟

تفصیلی جوابات لکھیں۔

C

1. سٹومیٹا کے کھلنے اور بند ہونے میں شامل واقعات بیان کریں۔
2. جڑ کی اندرونی ساخت کی وضاحت کریں اور جڑ میں نمک اور پانی داخل ہونے کا عمل بیان کریں۔
3. ٹریچر، حرکت کرتی ہوا اور فضا میں نمی کو ان عوامل کے طور پر بیان کریں جو ٹرانسپائریشن کی رفتار پر اثر کرتے ہیں۔
4. پودوں میں پانی کی ٹرانسپورٹ کا میکائزم بیان کریں۔
5. پریشر فلو میکائزم کے ذریعہ خوراک کی ٹرانسپورٹ کے میکائزم کی وضاحت کریں۔
6. پودے اپنے جسم سے اضافی پانی اور نمکیات کیسے خارج کرتے ہیں؟
7. پودوں میں گیسوں کے تبادلے کا عمل بیان کریں
8. بے کار مادوں کے اخراج کے لیے پودوں میں میکائزم / موافقت بیان کریں۔
9. ہائڈروفاٹس، زیروفائیٹس اور ہیلوفائیٹس میں اوسموٹک موافقتیں بیان کریں۔

D تحقیقی سوالات

- 1- پودے نمی والے دن کی نسبت ہوا والے دن زیادہ ٹرانسپائر کیوں کرتے ہیں؟